

भीलवाड़ा फोकस

भीलवाड़ा की बात, फोकस के साथ.....

(1)

RNI No. : RJHIN/25/A0890

वर्ष - 01 अंक - 307 बिजौलिया - शनिवार, 16 मई, 2026 मूल्य - 1 रुपया मो. - 86967 95959 पृष्ठ - 4 WWW.BHILWARAFOCUS.COM


अब टोल पर नहीं चलेगी दादागिरी, बिना रुके कटेगा टैक्स

राजस्थान में शुरू होगी 'फ्री फ्लो टोल' व्यवस्था, FASTag नहीं तो नंबर प्लेट से लगेगी पेनल्टी

भीलवाड़ा फोकस @ जयपुर।

राजस्थान के हाईवे पर जल्द ही टोल प्लाजा पर लगने वाली लंबी कतारों और बैरियर पर रुकने की मजबूरी खत्म होने जा रही है। राष्ट्रीय राजमार्ग प्राधिकरण (NHAI) प्रदेश के प्रमुख टोल प्लाजा को पूरी तरह 'फ्री फ्लो टोल सिस्टम' में बदलने की तैयारी कर रहा है। नई व्यवस्था लागू होने के बाद वाहन बिना रुके अपनी तय रफ्तार में टोल प्लाजा से गुजरेंगे और टोल राशि सीधे स्रस्त्रडूद से कट जाएगी। वहीं बिना स्रस्त्रडूद या ब्लैकलिस्ट वाहनों पर नंबर प्लेट के आधार पर पेनल्टी लगाई जाएगी।

इस सिस्टम के लागू होने के बाद टोल पर रुतबा और दादागिरी दिखाकर निकलने वाले जनप्रतिनिधियों और रसूखदारों पर भी लगाम लगेगी। विधायक, सांसद, प्रधान, सरपंच या अन्य पद लिखी गाड़ियां अब बिना नियमों के टोल पर नहीं कर सकेंगी। केवल NHAI की गाड़ियां शामिल अधिकृत छूट वाले वाहन ही टोल शुल्क से



मुक्त रहेंगे और इसके लिए भी वाहन का रिकॉर्ड NHAI पोर्टल से जुड़ा होना जरूरी होगा। यहां तक कि कोई अधिकारी या कलेक्टर भी दूसरे वाहन से सफर करेगा तो टोल कटने का मैसेज वाहन मालिक के मोबाइल पर पहुंच जाएगा।

NHAI की योजना के तहत पहले चरण में दिसंबर 2026 तक जोधपुर के डांगियावास, सीकर के अखैपुर और जयपुर के मनोहरपुर टोल प्लाजा को फ्री फ्लो सिस्टम में बदला जाएगा। इसके बाद धीरे-धीरे अन्य टोल प्लाजा भी इस तकनीक

से जोड़े जाएंगे।

नई व्यवस्था में हाईवे से गुजरने वाले हर वाहन की डिजिटल मॉनिटरिंग होगी। यदि वाहन पर स्रस्त्रडूद नहीं मिला तो नंबर प्लेट स्कैन कर टोल वसूली के साथ अतिरिक्त पेनल्टी लगाई जाएगी। इसकी सूचना सीधे वाहन मालिक के मोबाइल पर भेजी जाएगी और राशि ऑनलाइन जमा करनी होगी। फ्री फ्लो टोल सिस्टम के जरिए सिर्फ टोल वसूली ही नहीं, बल्कि वाहनों की फिटनेस, प्रदूषण प्रमाणपत्र और हाई सिक्योरिटी नंबर प्लेट की भी जांच होगी। जिन वाहनों

के पास फिटनेस या पॉल्यूशन सर्टिफिकेट नहीं होगा, उन्हें जुर्माना भरना पड़ेगा। वहीं हाई सिक्योरिटी नंबर प्लेट नहीं होने पर कैमरों से फोटो लेकर कार्रवाई की जाएगी। NHAI परियोजना निदेशक गजेंद्र सिंह ने बताया कि राजस्थान में चरणबद्ध तरीके से टोल प्लाजा को फ्री फ्लो किया जाएगा। जयपुर के पास मनोहरपुर टोल पर इसकी शुरुआत जल्द हो सकती है। उन्होंने कहा कि जिन वाहनों का स्रस्त्रडूद नहीं होगा या ब्लैकलिस्ट होंगे, उनके रिकॉर्ड पर रिमार्क दर्ज किया जाएगा और मोबाइल पर मैसेज भेजा जाएगा। बाद में पेनल्टी के साथ राशि जमा करनी होगी। अलवर बगड़ तिराहा टोल प्लाजा के मैनेजर मनीष व्यास ने बताया कि जयपुर के मनोहरपुर और सीकर के अखैपुर टोल प्लाजा को भी फ्री फ्लो सिस्टम में शामिल किया जा रहा है। नई तकनीक लागू होने के बाद राजस्थान के हाईवे पर सफर पहले से तेज, पारदर्शी और पूरी तरह डिजिटल होने की उम्मीद है।

ट्रक की टक्कर से हेड कॉन्स्टेबल, कॉन्स्टेबल सहित तीन की मौत

बाइक चोरी के आरोपी को लेकर जा रहे थे भीलवाड़ा, मांडल चौराहे पर हुआ हादसा



लेखराज



रविंद्र

भीलवाड़ा फोकस @ भीलवाड़ा।

जिले के मांडल थाना क्षेत्र में शुक्रवार सुबह नेशनल हाईवे-48 पर चित्तौड़गढ़ जीआरपी के एक हेड कॉन्स्टेबल, कॉन्स्टेबल और बाइक चोरी के आरोपी की मौत हो गई। तेज रफ्तार ट्रक ने पुलिसकर्मियों की बाइक को टक्कर मार दी। हादसे के बाद हाईवे पर लंबा जाम लग गया।

जानकारी के अनुसार हादसा सुबह करीब 5.30 बजे मांडल चौराहे के पास हुआ। जिसमें चित्तौड़गढ़ जीआरपी थाने के हेड कॉन्स्टेबल लेखराज बागड़ी (55) निवासी किशनगढ़ तथा कॉन्स्टेबल रविंद्र कुमार जाट (48) की मौके पर ही मौत हो गई। दोनों की पोस्टिंग भीलवाड़ा में थी।

दोनों पुलिसकर्मी बाइक चोरी के आरोपी छोटू भील (40) को मांडल से भीलवाड़ा लेकर जा रहे थे। इसी दौरान मांडल चौराहे पर तेज रफ्तार ट्रक ने उनकी बाइक को टक्कर मार दी। हादसे में आरोपी छोटू भील गंभीर रूप से



आरोपी छोटू

घायल हो गया। उसे पहले मांडल उपजिला अस्पताल पहुंचाया गया, जहां प्राथमिक उपचार के बाद महात्मा गांधी हॉस्पिटल भीलवाड़ा रेफर किया गया। इलाज के दौरान उसने भी दम तोड़ दिया। जानकारी के अनुसार बड़ी गाड़ी उपलब्ध नहीं होने के कारण आरोपी को बाइक पर ले जाया जा रहा था। दुर्घटना के बाद हाईवे पर करीब आधे घंटे तक जाम लगा रहा। सूचना पर पहुंची पुलिस और एम्बुलेंस टीम ने घायलों को अस्पताल पहुंचाया तथा यातायात सुचारू कराया।

बिजौलिया में रीको के नजदीक बेशकीमती सरकारी जमीन पर 'रसूखदारों का राज'!

पत्रकारिता की धौंस और राजनीतिक संरक्षण के दम पर पर काबिज हुए अतिक्रमी, प्रशासन बना दर्शक

भीलवाड़ा फोकस @ भीलवाड़ा।

एक तरफ सरकार विकास, निवेश और नए औद्योगिक प्रोजेक्ट्स के सपने दिखा रही है, दूसरी तरफ बिजौलिया क्षेत्र में सरकारी और चारागाह भूमि पर कब्जों का ऐसा खेल चल रहा है जिसने पूरे प्रशासनिक तंत्र की कार्यशैली पर बड़े सवाल खड़े कर दिए हैं।

लक्ष्मी खेड़ा पटवार हलका के किशनपुरिया गांव में रीको क्षेत्र के आसपास और भेरूजी मंदिर के सामने स्थित करोड़ों रुपए कीमती सरकारी बिलानाम भूमि आज रसूखदारों के कब्जे में सिमटती जा रही है। आरोप है कि पत्रकार, नेता, सरकारी कर्मचारी और प्रभावशाली लोग अपने पद, पहुंच और राजनीतिक संरक्षण का इस्तेमाल कर सैकड़ों बीघा सरकारी जमीन पर कब्जा जमाए बैठे हैं, लेकिन जिम्मेदार विभाग कार्रवाई के नाम पर सिर्फ कागजी खानापूर्ति कर रहा है।

सबसे ज्यादा चर्चा नगर के ललित कुमार चावला को लेकर है, जिसने आराजी नंबर 33 में अपनी पत्नी के नाम पर करीब एक लाख स्क्वायर फीट सरकारी बिलानाम भूमि पर कब्जा कर लिया है। क्षेत्र में यह मामला अब चर्चा का सबसे बड़ा विषय बन चुका है। लोगों का कहना है कि जिस प्रशासन का बुलडोजर गरीब की झोपड़ी पर कुछ घंटों में पहुंच जाता है, वहीं प्रशासन रसूखदारों के आलीशान कब्जों के सामने मौन साधे बैठा है।

'कागजों में कार्रवाई, जमीन पर कब्जों की बढ़ती दीवारें' ग्रामीणों का आरोप है कि वर्षों से बेदखली आदेश जारी होते रहे, नोटिस चप्पा किए जाते रहे, लेकिन मौके पर



भेरू जी के मंदिर के सामने ललित कुमार की पत्नी द्वारा किया गया अतिक्रमण

न तो कब्जे हटे और न ही किसी बड़े नाम पर हाथ डाला गया। नतीजा यह हुआ कि सरकारी जमीन धीरे-धीरे अतिक्रमणकारियों के 'निजी साम्राज्य' में बदलती चली गई। लोगों का कहना है कि प्रशासन की कार्रवाई भी अब सवालों के घेरे में है। छोटे अतिक्रमणों पर तुरंत कार्रवाई और बड़े कब्जों पर चुप्पी यह संकेत देती है कि विभागीय कार्रवाई कहीं न कहीं 'इशारों' पर संचालित हो रही है।

चारागाह भूमि तक नहीं बची, पट्टे काटकर बेच दी जमीन!

सूत्रों से मिली जानकारी में ये भी सामने आया है कि बिजौलिया क्षेत्र में पूर्व पंचायतों के कार्यकाल में चारागाह और बिलानाम भूमि पर भी कथित रूप से अवैध तरीके से पट्टे काटे गए। आरोप है कि कुछ प्रभावशाली लोगों ने इन जमीनों के पट्टे जारी करवाकर उन्हें बेच तक दिया।

सबसे हैरानी की बात यह है कि राजस्व विभाग ने न तो इन जमीनों का भौतिक सत्यापन किया, न मौका स्थिति देखी और न ही यह जांचने की कोशिश की

कि जिस भूमि के पट्टे जारी किए जा रहे हैं वह वास्तव में चारागाह या सरकारी श्रेणी की है या नहीं। इसके बावजूद ऐसे कई पट्टों का पंजीयन तक कर दिया गया। क्षेत्रवासियों का आरोप है कि बिना राजस्व विभाग की मिलीभगत और भ्रष्टाचार के इतना बड़ा खेल संभव ही नहीं हो सकता। यदि पूरे मामले की निष्पक्ष और प्रभावी जांच हो जाए तो बिजौलिया क्षेत्र में कई बड़े नामों के नकाब उतर सकते हैं।

'सरकारी जमीन आखिर किसकी?'

किशनपुरिया में उठ रहे सवाल अब सिर्फ अतिक्रमण तक सीमित नहीं रहे। लोग पूछ रहे हैं कि आखिर सरकारी जमीन का असली मालिक कौन है सरकार, जनता या रसूखदारों का गठजोड़? रीको क्षेत्र के आसपास की जमीनों पर आज कच्चे-पक्के निर्माण, प्लॉटिंग और व्यावसायिक गतिविधियां खुलेआम चल रही हैं। सरकारी जमीन से लाखों रुपए किराया कमाया जा रहा है, लेकिन जिम्मेदार विभागों की चुप्पी लगातार संदेह पैदा कर रही है।

राजस्थान भू-राजस्व अधिनियम के अनुसार सरकारी, चारागाह और बिलानाम भूमि पर कब्जा करना गंभीर अपराध है। प्रशासन के पास ऐसे मामलों में अतिक्रमण हटाने, निर्माण ध्वस्त करने, रिकॉर्ड निरस्त करने, जुर्माना लगाने, एफआईआर दर्ज कराने और दोषी अधिकारियों-कर्मचारियों पर विभागीय कार्रवाई करने तक के अधिकार हैं। यदि किसी अधिकारी या कर्मचारी की मिलीभगत साबित होती है तो उसके खिलाफ भ्रष्टाचार निरोधक कानूनों के तहत भी कार्रवाई हो सकती है।

सरकारी जमीनों की 'संगठित लूट' का प्रतीक

लोगों का कहना है कि बिजौलिया क्षेत्र में अब केवल जांच समितियों और रिपोर्टों से काम नहीं चलेगा। जनता अब यह देखना चाहती है कि वर्षों से सरकारी जमीनों पर खड़े रसूखदार कब्जों पर आखिर बुलडोजर कब चलेगा। किशनपुरिया की यह कहानी अब पूरे क्षेत्र में चर्चा का विषय बन चुकी है। यदि समय रहते निष्पक्ष जांच नहीं हुई तो यह मामला केवल अतिक्रमण का नहीं, बल्कि सरकारी जमीनों की 'संगठित लूट' का प्रतीक बन सकता है।

इनका कहना है

ललित कुमार की पत्नी के नाम सरकारी बिलानाम भूमि पर कब्जे का मामला सामने आया है, तहसीलदार से मौका स्थिति की जानकारी मांगी गई है। किसी भी प्रकार के अतिक्रमण को बख्शा नहीं जाएगा।

अजीत सिंह राठौड़, उपखंड अधिकारी, बिजौलिया

महिला सुरक्षा संकल्प अभियान : डिर्कॉय ऑपरेशन में 18 मनचले गिरफ्तार

स्कूटी खराब और बस का इंतजार कर रही महिला बनकर तैनात हुई महिला पुलिसकर्मी, देर रात चला विशेष अभियान



भीलवाड़ा फोकस @ भीलवाड़ा।

महिलाओं एवं छात्राओं की सुरक्षा को लेकर पुलिस की कालिका यूनिट ने दो दिवसीय विशेष डिर्कॉय ऑपरेशन चलाकर 18 मनचलों को गिरफ्तार किया है। अभियान के दौरान महिला पुलिसकर्मीयों ने अलग-अलग स्थानों पर आम महिला बनकर कार्रवाई को अंजाम दिया। पुलिस मुख्यालय राजस्थान जयपुर के निर्देश एवं जिला पुलिस अधीक्षक धर्मेन्द्र सिंह के निर्देशन में 'महिला सुरक्षा संकल्प अभियान' के तहत यह विशेष अभियान संचालित किया गया। अभियान का उद्देश्य सार्वजनिक स्थानों पर महिलाओं से छेड़छाड़, पीछा करना, अभद्र टिप्पणी करना और असुरक्षा का माहौल पैदा करने वाले अस्माजिक तत्वों पर कार्रवाई करना था। इसके लेकर डॉ. नेहा राव आरपीएस प्रोबेशनर के नेतृत्व में विशेष टीम गठित की गई, जिसमें कालिका पेट्रोलिंग यूनिट की महिला पुलिसकर्मीयों को शामिल किया गया।

ऑपरेशन के दौरान महिला पुलिसकर्मीयों ने शहर के पार्क, बस स्टैंड, मॉल, कॉफी संस्थानों, सुनसान मार्गों और कम भीड़भाड़ वाले क्षेत्रों में सादा वेश में निगरानी रखी। कहीं स्कूटी खराब होने का बहाना किया गया तो कहीं देर रात बस का इंतजार कर रही महिला बनकर पुलिसकर्मी तैनात रहीं। इसके अलावा छात्रा और रास्ता भटकती महिला के रूप में भी निगरानी की गई। कार्रवाई के दौरान कई युवक महिलाओं पर फब्तियां कसते, सीटियां बजाते और अशोभनीय टिप्पणियां करते पाए गए। कुछ युवक शराब के नशे में महिलाओं को परेशान करते मिले, जबकि कुछ बाइक सवार महिलाओं की ओर अश्लील इशारे करते नजर आए। महिला पुलिसकर्मीयों के संकेत मिलते ही टीम ने आरोपियों को मौके पर पकड़ लिया। पुलिस ने विभिन्न थाना क्षेत्रों में कुल 18 आरोपियों के खिलाफ धारा 126-170 बीएनएसएस के तहत कार्रवाई की है। इसके अलावा पांच नाबालिगों को काउंसिलिंग कर समझाशा दी गई।

15 माह बाद मंदिर चोरी का खुलासा, दो आरोपी गिरफ्तार

हमीरगढ़ के चामुंडा माता मंदिर से सोने-चांदी के जेवर और दानपात्र चोरी का मामला

भीलवाड़ा फोकस @ भीलवाड़ा।

थाना पुलिस ने करीब 15 माह पूर्व कस्बे के चामुंडा माता मंदिर में हुई बड़ी चोरी की वारदात का खुलासा करते हुए दो आरोपियों को गिरफ्तार किया है। आरोपियों ने मंदिर से करीब 550 ग्राम सोने एवं 5 किलो 150 ग्राम चांदी के जेवरात सहित दानपात्र चोरी कर लिया था। पुलिस ने बताया की 11 फरवरी 2025 को मंदिर के पुजारी पुरण माली ने रिपोर्ट दर्ज करवाई थी कि 10-11 फरवरी की रात अज्ञात बदमाश मंदिर का ताला तोड़कर माता की मूर्ति के श्रृंगार में उपयोग होने वाले सोने-चांदी के जेवरात और दानपात्र चोरी कर ले गए। मामला दर्ज होने के बाद पुलिस ने जांच शुरू की। जिसमें थानाधिकारी सुनील कुमार बड़ा

के नेतृत्व में विशेष टीम गठित की गई। जांच में सामने आया कि आरोपी दिन में सुनसान और अधिक चढ़ावे वाले मंदिरों की रेकी करते थे तथा रात में सीसीटीवी कैमरों से बचते हुए वारदात को अंजाम देते थे। घटना के बाद आरोपी मौके से डीवीआर भी साथ ले जाते थे और वारदात के दौरान मोबाइल फोन बंद रखते थे। पुलिस ने मुखबिर तंत्र और पारंपरिक पुलिसिंग के जरिए आरोपियों तक पहुंच बनाई। पूछताछ में दोनों आरोपियों ने चोरी करना स्वीकार कर लिया। गिरफ्तार आरोपियों में ज्ञानदास कामड़ निवासी पलाना कला, उदयपुर तथा घनश्याम नायक निवासी फेमडिया खेड़ा, निम्बाहेड़ा शामिल हैं। पुलिस ने बताया कि चोरी गए माल की बरामदगी के प्रयास जारी है। मामले के खुलासे में हेड कांस्टेबल विशम्बर दयाल की विशेष भूमिका रही।

ग्राम विकास रथ अभियान से गांव-गांव पहुंच रही योजनाओं की जानकारी



भीलवाड़ा फोकस @ भीलवाड़ा।

ग्लोबल राजस्थान एग्रीटेक मीट (GRAM) के तहत राज्य सरकार द्वारा संचालित ग्राम विकास रथ अभियान अब प्रदेशभर में गति पकड़ता जा रहा है। अभियान के माध्यम से ग्रामीण क्षेत्रों में पहुंचकर किसानों, पशुपालकों और आमजन को सरकारी योजनाओं, आधुनिक कृषि तकनीक और कृषि नवाचारों की जानकारी दी जा रही है। अभियान के तहत किसान संवाद एवं रात्रिकालीन ग्राम विकास चौपालों का

आयोजन किया जा रहा है, जहां ग्रामीणों से सीधा संवाद स्थापित कर उनकी समस्याएं और सुझाव सुने जा रहे हैं। साथ ही राज्य सरकार द्वारा कराए जा रहे विकास कार्यों की जानकारी देकर योजनाओं का लाभ अधिक से अधिक लोगों तक पहुंचाने पर जोर दिया जा रहा है। वहीं जनप्रतिनिधियों की सक्रिय भागीदारी से अभियान को और अधिक प्रभावी बनाया जा रहा है, ताकि व्यापक जनजागरण के माध्यम से सरकार की महत्वाकांक्षी योजनाओं का लाभ समाज की अंतिम पक्ति में बैठे व्यक्ति तक पहुंच सके।

डीजे जैसी आवाज, धूल का गुबार और रातभर दौड़ते डंपर ट्रैक्टर देवगढ़ के ग्रामीण परेशान



भीलवाड़ा फोकस @ बिजौलिया।

उपखंड क्षेत्र के देवगढ़ से सदारामजी खेड़ा मार्ग पर इन दिनों रात के समय अवैध मिट्टी से भरे डंपरों की आवाजाही ग्रामीणों के लिए बड़ी परेशानी बनती जा रही है। ग्रामीणों का आरोप है कि रोजाना देर रात तक भारी वाहन कच्चे मार्ग से गुजरते हैं, जिससे सड़क पर धूल-मिट्टी का गुबार उड़ता रहता है और आसपास के घरों व राहगीरों को भारी दिक्कतों का सामना करना पड़ रहा है। ग्रामीणों ने बताया कि मार्ग कच्चा होने के कारण डंपरों के गुजरने से सड़क पूरी तरह धूल से भर जाती है। रातभर वाहनों की तेज आवाज और कई डंपरों में लगाए गए तेज साउंड सिस्टम लोगों की नींद हराम कर रहे हैं। ग्रामीणों का कहना है कि

कुछ वाहन चालक डीजे जैसी तेज आवाज में टैप बजाते हुए निकलते हैं, जिससे बुजुर्ग, महिलाएं और छोटे बच्चों को भारी परेशानी उठानी पड़ रही है। स्थानीय लोगों के अनुसार रात के समय तेज रफ्तार से गुजरते भारी वाहन दुर्घटना का खतरा भी बढ़ा रहे हैं। ग्रामीणों ने प्रशासन से मांग की है कि मार्ग पर हो रहे अवैध मिट्टी परिवहन की जांच कर कार्रवाई की जाए तथा रात के समय भारी वाहनों की आवाजाही पर नियंत्रण लगाया जाए। ग्रामीणों का कहना है कि यदि जल्द समाधान नहीं हुआ तो क्षेत्रवासियों को आंदोलन का रास्ता अपनाना पड़ सकता है। मामले को लेकर संबंधित विभाग इस ओर ध्यान देने तथा स्थानीय प्रशासन से सख्त कार्रवाई की मांग की गई है।

साइबर ठग संग विधायक पितलिया की वायरल तस्वीर से मचा सियासी बवाल

करोड़ों की ठगी के आरोपी के साथ मंच साझा करने पर भाजपा धिरी, कांग्रेस ने उठाए तीखे सवाल

भीलवाड़ा फोकस @ भीलवाड़ा।

भीलवाड़ा जिले में करोड़ों रुपए की साइबर ठगी के मामले में गिरफ्तार कथित मास्टरमाइंड गोपाल बलाई अब सिर्फ पुलिस कार्रवाई तक सीमित नहीं रहा, बल्कि उसकी एक वायरल तस्वीर ने प्रदेश की राजनीति में भी तूफान खड़ा कर दिया है। सोशल मीडिया पर तेजी से वायरल हो रही तस्वीर में सहाड़ा विधानसभा क्षेत्र के विधायक लाडू लाल पितलिया एक सार्वजनिक कार्यक्रम में आरोपी गोपाल बलाई से माला पहनकर स्वागत करवाते नजर आ रहे हैं। बताया जा रहा है कि यह तस्वीर अंतर्राष्ट्रीय महिला दिवस पर आयोजित एक कार्यक्रम की है। तस्वीर सामने आते ही कांग्रेस ने भाजपा पर जोरदार हमला बोल दिया। कांग्रेस ने आरोप लगाया कि भाजपा नेताओं और अपराधियों की नजदीकियां अब खुलकर सामने आने लगी हैं। विपक्ष का कहना है कि जिस व्यक्ति को पुलिस साइबर ठगी जैसे गंभीर अपराध का मास्टरमाइंड बताकर गिरफ्तार कर रही है, वही व्यक्ति भाजपा विधायक के साथ मंच साझा करता दिखाई दे रहा है, जो कई गंभीर सवाल खड़े करता है। राजीव गांधी पंचायत राज संगठन कांग्रेस के राष्ट्रीय सचिव श्याम



पुरोहित ने भाजपा सरकार पर निशाना साधते हुए कहा कि 'राज्य में अपराधियों के हौसले बुलंद हैं और सत्ता से जुड़े लोगों का संरक्षण मिलने के कारण साइबर अपराध लगातार बढ़ते जा रहे हैं।' उन्होंने आरोप लगाया कि जनता की मेहनत की कमाई ठगने वाले आरोपियों के साथ जनप्रतिनिधियों की तस्वीरें लोकतंत्र और राजनीति दोनों के लिए शर्मनाक हैं। कांग्रेस ने विधायक लाडू लाल पितलिया से सार्वजनिक सफाई मांगते हुए पूछा है कि आरोपी गोपाल बलाई से उनके क्या संबंध हैं और आखिर ऐसे व्यक्ति को मंच तक पहुंच कैसे मिली। विपक्ष ने यह भी

कहा कि यदि भाजपा वास्तव में भ्रष्टाचार और अपराध के खिलाफ है तो उसे इस मामले में स्पष्ट रुख अपनाना चाहिए। इधर वायरल तस्वीर के बाद पूरे क्षेत्र में चर्चाओं का बाजार गर्म हो गया है। सोशल मीडिया पर लोग सवाल उठा रहे हैं कि क्या साइबर अपराधियों की राजनीतिक गलियारों तक गहरी पहुंच है? कई यूजर्स ने इस मामले को 'राजनीति और साइबर अपराध के गठजोड़' का उदाहरण तक बताया है। भाजपा विधायक पितलिया की ओर से कहा गया है कि किसी भी कार्यक्रम में कोई ग्रामीण मंच पर आकर स्वागत कर फोटो खिंचवाते

है। इसी प्रकरण में भी यही हुआ होगा। उससे उनकी कोई पहचान नहीं है। गौरतलब है कि भीलवाड़ा जिले की रायपुर थाना पुलिस ने हाल ही में 'ऑपरेशन मूल हंटर' के तहत बड़ी कार्रवाई करते हुए रायपुर कस्बे के भोटा निवासी गोपाल लाल बलाई को गिरफ्तार किया था। आरोपी पर आरोप है कि वह एक न्यूज चैनल की आड़ में लोगों को साइबर ठगी का शिकार बना रहा था। पुलिस जांच में सामने आया कि आरोपी के बैंक खाते में मात्र चार महीने के भीतर करीब 10 करोड़ रुपए का संदिग्ध लेनदेन हुआ। एसपी धर्मेन्द्र सिंह के अनुसार आरोपी इलेक्ट्रॉनिक हैकिंग, फिशिंग और स्मिशिंग जैसी तकनीकों के जरिए लोगों से ऑनलाइन धोखाधड़ी करता था। पुलिस को आरोपी के खिलाफ देश के विभिन्न राज्यों से 116 साइबर फ्रॉड शिकायतें मिली हैं। बैंक खातों और ई-कैवाईसी दस्तावेजों की जांच के बाद पुलिस ने मामला दर्ज कर आरोपी को गिरफ्तार किया। अब साइबर ठगी का यह मामला कानून से ज्यादा राजनीतिक गलियारों में चर्चा का विषय बन चुका है। वायरल तस्वीर ने विपक्ष को बड़ा मुद्दा दे दिया है और आने वाले दिनों में यह मामला और तूल पकड़ सकता है।

भीलवाड़ा में अब बिना हेलमेट-सीट बेल्ट नहीं चलेगी गाड़ी, सड़क हादसों पर लगाम लगाने के लिए पुलिस का बड़ा अभियान शुरू

भीलवाड़ा फोकस @ भीलवाड़ा।

जिले में लगातार बढ़ रहे सड़क हादसों और उनमें हो रही अकारण मौतों को लेकर अब पुलिस प्रशासन पूरी तरह सख्त नजर आ रहा है। हादसों के आंकड़ों के विश्लेषण में सामने आया है कि अधिकांश मामलों में दुर्घटना वाहन चालकों द्वारा हेलमेट नहीं पहनना और चौपटिया वाहन चालकों द्वारा सीट बेल्ट का उपयोग नहीं करना मौत का बड़ा कारण बन रहा है। इसी को ध्यान में रखते हुए जिला पुलिस ने अब पूरे भीलवाड़ा जिले में विशेष जागरूकता एवं सघन कार्रवाई अभियान शुरू करने का फैसला किया है। जिला पुलिस अधीक्षक धर्मेन्द्र यादव ने



स्पष्ट शब्दों में कहा है कि सुरक्षा नियमों की अनदेखी अब किसी भी कीमत पर बर्दाश्त नहीं की जाएगी। उन्होंने कहा कि सड़क हादसों में कीमती जानों का जाना बेहद दुखद है और कई मामलों में हेलमेट व सीट बेल्ट जैसे सामान्य सुरक्षा उपाय लोगों की जिंदगी बचा सकते थे, लेकिन लोग इन्हें गंभीरता से नहीं लेते। उन्होंने बताया कि जिलेभर में

अब सघन चेकिंग अभियान चलाया जाएगा, जिसमें शहर के प्रमुख चौराहों से लेकर ग्रामीण क्षेत्रों की लिंक रोड तक विशेष पुलिस टीमें तैनात रहेंगी। अभियान का उद्देश्य केवल चालान काटना नहीं बल्कि लोगों को सुरक्षित घर पहुंचाना है। पुलिस प्रशासन द्वारा अभियान के तहत शिक्षण संस्थानों और सार्वजनिक स्थानों

पर सड़क सुरक्षा को लेकर जागरूकता कार्यक्रम भी आयोजित किए जाएंगे। वहीं नियमों का उल्लंघन करने वालों के खिलाफ मौके पर ही जुर्माना लगाया जाएगा तथा बार-बार नियम तोड़ने वालों के लाइसेंस निरस्तीकरण की कार्रवाई भी की जाएगी। पुलिस अधीक्षक ने जिलेवासियों से अपील करते हुए कहा कि वे अपनी और अपने परिवार की सुरक्षा के लिए यातायात नियमों का अनिवार्य रूप से पालन करें। पुलिस का मानना है कि यदि लोग हेलमेट और सीट बेल्ट के उपयोग को आदत बना लें तो सड़क हादसों में होने वाली मौतों में काफी हद तक कमी लाई जा सकती है।

कर्मों का फल प्राणी को ढूंढकर अवश्य मिलता है : सत्यनारायण महाराज

भीलवाड़ा फोकस @ आकोला।

जसवंत पारीक। निकटवर्ती ग्राम गेगा का खेड़ में आयोजित श्रीमद् भगवत कथा के पांचवें दिन कथा व्यास सत्यनारायण महाराज ने श्रद्धालुओं को कर्म और भक्ति का महत्व बताते हुए कहा कि मनुष्य अपने भाग्य का निर्माता स्वयं होता है। उन्होंने कहा कि कर्म का फल कभी भी प्राणी का पीछ नहीं छोड़ता और प्रत्येक व्यक्ति को अपने कर्मों का परिणाम अवश्य प्राप्त होता है। महाराज ने उदाहरण देते हुए कहा कि जिस प्रकार अनेक गावों के बीच



बछड़ा अपनी मां को पहचानकर उसका दूध पी लेता है, उसी प्रकार मनुष्य के कर्म भी उसे ढूंढकर उसका फल अवश्य प्रदान करते हैं।

उन्होंने बताया कि कर्म तीन प्रकार के होते हैं- संचित, प्रारब्ध और क्रियमाण। प्रारब्ध कर्मों का फल कई बार अगले जन्म में भी प्राप्त होता है,

इसलिए मनुष्य को वर्तमान में मिलने वाले सुख अथवा दुःख से निराश नहीं होना चाहिए। कथा के दौरान उन्होंने वर्णाश्रम व्यवस्था का उल्लेख करते हुए कहा कि चारों वर्ण अपने-अपने कर्मों के अनुसार कार्य करते हुए अंततः भगवान की भक्ति की ओर अग्रसर होते हैं। कथा में भगवान श्रीकृष्ण की बाल लीलाओं का अत्यंत रोचक वर्णन किया गया। विशेष रूप से भगवान की माखन लीला का प्रसंग सुनकर श्रद्धालु भावविभोर हो उठे और पूरा पांडल भक्तिमय माहौल से गुंज उठा।

श्री बालाजी एडवर्टाइजर्स

विज्ञापन हेतु संपर्क करें

रोडवेज बस स्टैण्ड, बिजौलियां मां. 9983783169, 8209203813


श्याम विजय पत्रकार, दैनिक भास्कर

QUICK BITES

तारबंदी योजना से बदली किसान की तस्वीर, अब आवारा पशुओं से सुरक्षित हुई फसल

भीलवाड़ा फोकस @ भीलवाड़ा।

राज्य सरकार की कल्याणकारी योजनाएं अब किसानों के लिए राहत और संबल बनती नजर आ रही हैं। कृषि विभाग की तारबंदी योजना ने जहाजपुर पंचायत समिति की ग्राम पंचायत रोपा निवासी कृषक लादुलाल आचार्य की खेती को नई सुरक्षा प्रदान की है। योजना के तहत खेत के चारों ओर तारबंदी होने से अब उनकी फसल आवारा पशुओं से पूरी तरह सुरक्षित हो गई है।



कृषक लादुलाल आचार्य को योजना के अंतर्गत 4 लाख रुपये का अनुदान मिलने के बाद उनके चेहरे पर खुशी साफ दिखाई दे रही है। उन्होंने बताया कि वर्ष 2025-26 में कृषि विभाग द्वारा संचालित तारबंदी योजना के तहत आवेदन किया था। प्रशासनिक स्वीकृति मिलने के बाद नियमानुसार 400 मीटर परिधि में खेत के चारों ओर तारबंदी करवाई गई। इसके बाद कृषि विभाग के अधिकारियों द्वारा भौतिक सत्यापन किया गया और उन्हें 4 लाख रुपये की अनुदान राशि सीधे बैंक खाते में प्राप्त हुई।

लादुलाल ने बताया कि पहले नीलगाय और अन्य आवारा पशु खेत में घुसकर फसल को नुकसान पहुंचा देते थे। रात-दिन रखवाली करने के बावजूद भारी नुकसान उठाना पड़ता था, लेकिन अब तारबंदी होने से फसल सुरक्षित है और पैदावार में भी बढ़ोतरी हुई है। इससे उनकी आर्थिक स्थिति मजबूत हुई है और परिवार की आय में भी इजाफा हुआ है।

उन्होंने राज्य सरकार और कृषि विभाग का आभार जताते हुए कहा कि यह योजना किसानों के लिए बेहद लाभकारी साबित हो रही है। साथ ही उन्होंने अन्य किसानों से भी योजना का लाभ उठाने की अपील की, ताकि ज्यादा से ज्यादा किसान अपनी फसल को सुरक्षित कर आर्थिक रूप से मजबूत बन सकें।

बिजौलिया में शिक्षकों की समस्याओं को लेकर धरना, एसडीएम को सौंपा ज्ञापन

भीलवाड़ा फोकस @ बिजौलिया।



मानव तिवाड़ी। अखिल भारतीय राष्ट्रीय शैक्षिक महासंघ खंड के तत्वावधान में शिक्षकों की विभिन्न समस्याओं को लेकर एसडीएम कार्यालय में धरना प्रदर्शन किया गया तथा मुख्यमंत्री के नाम ज्ञापन सौंपा गया। कार्यक्रम की अध्यक्षता ओमप्रकाश मीणा ने की। धरने के दौरान वक्ताओं ने शिक्षकों से जुड़ी लंबित समस्याओं का शीघ्र समाधान करने की मांग उठाई। महासंघ पदाधिकारियों ने कहा कि यदि समस्याओं का समय पर निराकरण नहीं किया गया तो आंदोलन को और तेज किया जाएगा। इस दौरान मंत्री मदन मोहन, पूर्व अध्यक्ष हेमंत राठौड़, राजेश कसाना, मनराज मीणा, बद्रीलाल धाकड़, अर्जुन सिंह मीणा, कैलाश चंद्र धाकड़, प्रभुलाल लाल मीणा, आत्माराम मीणा, श्रीनाथ मीणा, संत राम मीणा, महावीर सिंह गोचर, राकेश डांगी, प्रवीण पॉटर, राजू लाल, चिरंजी लाल, नरेश मीणा, हरिशंकर मीणा, लेखराज मीणा सहित अन्य कार्यकर्ता उपस्थित रहे।

सुपार्श्वनाथ मंदिर में श्रद्धा व भक्ति के साथ मनाया शांतिधारा दिवस



भीलवाड़ा फोकस @ भीलवाड़ा।

शहर के हाउसिंग बोर्ड स्थित सुपार्श्वनाथ दिगम्बर जैन मंदिर में शुक्रवार को वैशाख कृष्ण चतुर्दशी के अवसर पर भगवान शांतिनाथ का जन्म, तप एवं मोक्ष कल्याणक महोत्सव 'शांतिधारा दिवस' के रूप में श्रद्धा और भक्ति भाव के साथ मनाया गया। सुबह से ही मंदिर परिसर में श्रद्धालुओं की भीड़ उमड़ पड़ी और वातावरण भक्तिमय बना रहा। मंदिर समिति अध्यक्ष प्रकाश गंगवाल ने बताया कि सुबह 6:30 बजे से धार्मिक

कार्यक्रमों की शुरुआत हुई। इस अवसर पर मूलनायक सुपार्श्वनाथ भगवान की मुख्य शांतिधारा करने का सौभाग्य पवन कुमार, अनिल एवं आयुष सेठी परिवार को प्राप्त हुआ, वहीं भगवान शांतिनाथ की शांतिधारा महावीर, नवीन एवं लोकेश काला परिवार द्वारा की गई। कोषाध्यक्ष कैलाश शाह ने बताया कि कार्यक्रम में 51 परिवारों ने शांतिधारा कर विश्व शांति एवं सुख-समृद्धि की मंगलकामना की। निर्वाणकाण्ड भाषा के साथ भगवान शांतिनाथ के मोक्ष कल्याणक पर निर्वाण लाडू अर्पित किए



गए। उपाध्यक्ष नवीन काला ने बताया कि इसके पश्चात श्री शांतिनाथ मंडल विधान का संगीतमय शुभारंभ हुआ। मंडल पर मुख्य पांच कलश आशा पाटनी, निर्मला सरावगी, स्मिता झांझरी, ललिता गंगवाल एवं सुशीला छबड़ा द्वारा स्थापित किए गए। दीप प्रज्वलन मदन लाल शाह, माणक बड़जात्या, निर्मल सरावगी, पदम सरावगी एवं पारस ठोला ने किया। सह सचिव पारस झांझरी ने बताया कि संगीतकार सत्येन्द्र जैन पार्टी, मानपुरा द्वारा प्रस्तुत भजनों ने श्रद्धालुओं को भावविभोर कर दिया। वहीं शाम को 48

दीपकों से भक्तामर आरती का आयोजन हुआ, जिसमें बड़ी संख्या में श्रावक-श्राविकाओं ने भाग लिया। जनसंपर्क मंत्री संजय छबड़ा एवं मुकेश गदिया ने बताया कि आरती में पुष्पा ठग, पुष्पा पेमावत, जम्बू गदिया, माणक बाकलीवाल, सुरेन्द्र काला, सुनील कटारिया, नेमीचंद गोधा, महावीर वैद, प्रदीप कासलीवाल, भागचंद काला एवं राजकुमार बड़जात्या सहित कई श्रद्धालुओं ने दीप प्रज्वलित किए। कार्यक्रम का संचालन प्रकाश गंगवाल, सौरभ शास्त्री एवं सुरेन्द्र काला ने किया।

NH-27 पर बे-ढके डम्पर बने खतरा, उड़ती धूल से राहगीर परेशान

भीलवाड़ा फोकस @ बिजौलिया।

नरेश धाकड़। राष्ट्रीय राजमार्ग-27 पर बिना तिरपाल ढके रेत, मिट्टी और बजरी से भरे डम्पर आम वाहन चालकों के लिए बड़ी परेशानी बनते जा रहे हैं। तेज रफतार से दौड़ते इन डम्परो से उड़ती धूल और बजरी के कारण सड़क पर सफर करना जोखिम भरा हो गया है। खासकर दुपहिया वाहन चालकों और कार सवारों को सबसे अधिक परेशानी का सामना करना पड़ रहा है। खनन क्षेत्र से गुजरने वाले इस मार्ग पर कई डम्पर नियमों की अनदेखी करते हुए खुले में निर्माण सामग्री लेकर दौड़ रहे हैं। वहीं कई वाहन रॉन्ग साइड चलने से हादसों का



खतरा भी लगातार बढ़ रहा है। वाहन चालकों का कहना है कि 60 से 70 किलोमीटर प्रतिघंटा की रफतार से गुजरते डम्परो से उड़ती धूल के कारण पीछे चल रहे वाहनों की विजिबिलिटी अचानक शून्य हो जाती है, जिससे दुर्घटना की आशंका बनी रहती है। उड़ती छोटी बजरी कारों के शीशों से

टकरा रही है, वहीं बाइक सवारों की आंखों में मिट्टी और कंकड़ जाने से कई बार चालक असंतुलित हो रहे हैं। सड़क पर गिर रही रेत और मिट्टी फिसलन का कारण बन रही है, जिससे वाहन फिसलने की घटनाएं भी सामने आ रही हैं। स्थानीय लोगों और वाहन चालकों ने बताया कि सुप्रीम कोर्ट एवं परिवहन

विभाग के नियमों के अनुसार रेत-बजरी को तिरपाल से ढककर ले जाना अनिवार्य है, लेकिन अधिकतर डम्पर चालक नियमों की खुलेआम अवहेलना कर रहे हैं। इससे प्रदूषण बढ़ने के साथ-साथ हाइ-27 पर जाम और हादसों की स्थिति भी बन रही है।

लोगों ने जिला परिवहन विभाग एवं पुलिस प्रशासन से मांग की है कि राष्ट्रीय राजमार्ग पर विशेष चेकिंग अभियान चलाकर बे-ढके डम्परो के खिलाफ सख्त कार्रवाई की जाए। साथ ही मोटर वाहन अधिनियम के तहत चालान एवं जुर्माना लगाकर नियमों की पालना सुनिश्चित की जाए।

ऑपरेशन समता अभियान के तहत पुलिस पहुंची स्कूल, छात्राओं को दिए सुरक्षा और कानून संबंधी महत्वपूर्ण टिप्स

भीलवाड़ा फोकस @ कोटड़ी ग्रामीण

(दिनेश पारीक) महिला सुरक्षा और जागरूकता को बढ़ावा देने के उद्देश्य से थाना पुलिस द्वारा चलाए जा रहे 'ऑपरेशन समता अभियान' के तहत पुलिस उपाधीक्षक सुरेश डाबरिया एवं थाना प्रभारी महावीर प्रसाद मीणा महात्मा गांधी इंग्लिश मीडियम स्कूल कोटड़ी पहुंचे, जहां विद्यालय के प्रिंसिपल महावीर एवं स्कूल स्टाफ की उपस्थिति में जन सहभागिता शिविर एवं जागरूकता कार्यक्रम का आयोजन किया गया। कार्यक्रम के दौरान छात्राओं को महिला सुरक्षा, साइबर अपराध, कानून संबंधी अधिकारों एवं पुलिस सहायता सेवाओं की विस्तृत जानकारी देकर जागरूक किया



गया। थाना प्रभारी महावीर प्रसाद मीणा ने पुलिस मुख्यालय से प्राप्त दिशा-निर्देशों के अनुसार छात्राओं को संबोधित करते हुए कहा कि वर्तमान समय में साइबर अपराध तेजी से बढ़ रहे हैं, ऐसे में सोशल मीडिया का सावधानीपूर्वक उपयोग करना बेहद जरूरी है। उन्होंने छात्राओं को ऑनलाइन फ्रॉड, फर्जी कॉल, सोशल मीडिया पर होने वाले अपराधों एवं साइबर ठगी से बचने

के उपाय बताए। साथ ही कहा कि किसी भी प्रकार की परेशानी, छेड़छाड़, उत्पीड़न या अपराध की स्थिति में पुलिस हमेशा उनकी सहायता के लिए तत्पर है। उन्होंने महिला हेल्पलाइन, साइबर हेल्पलाइन एवं आपातकालीन सेवाओं की जानकारी देते हुए छात्राओं को निर्भीक होकर अपनी बात रखने और किसी भी गलत गतिविधि का विरोध करने के लिए

प्रेरित किया। थाना प्रभारी ने कहा कि छात्राएं अपने आसपास होने वाली संदिग्ध गतिविधियों की तुरंत सूचना पुलिस को दें, ताकि समय रहते कार्रवाई की जा सके।

कार्यक्रम के दौरान छात्राओं ने भी उत्साहपूर्वक भाग लिया और सुरक्षा एवं कानून से जुड़े विभिन्न सवाल पूछे, जिनका पुलिस अधिकारियों ने सरल भाषा में जवाब दिया। विद्यालय स्टाफ ने इस पहल की सराहना करते हुए कहा कि ऐसे जागरूकता कार्यक्रम छात्राओं में आत्मविश्वास बढ़ाने के साथ-साथ सुरक्षा के प्रति जागरूकता पैदा करने में महत्वपूर्ण भूमिका निभाते हैं। इस अवसर पर विद्यालय स्टाफ, बड़ी संख्या में छात्राएं एवं पुलिसकर्मी मौजूद रहे।

बिना सुरक्षा उपकरणों के जान जोखिम में डालकर काम कर रही एफआरटी टीम, तपती दोपहरी में बिना हेलमेट बिजली कार्य जारी

भीलवाड़ा फोकस @ शककरगढ़

क्षेत्र में विद्युत व्यवस्था सुधारने के नाम पर कार्य कर रही एफआरटी टीम द्वारा विभिन्न गांवों में बिजली सुधार कार्य के दौरान कर्मचारियों द्वारा बिना सुरक्षा उपकरणों के ही विद्युत लाइन पर काम किया जा रहा है। भीषण गर्मी और तेज धूप के बीच कर्मचारी बिना हेलमेट, सेफ्टी बेल्ट, ग्लव्स और अन्य आवश्यक सुरक्षा संसाधनों के खंभों पर चढ़कर कार्य करते नजर आए। ग्रामीणों का कहना है कि विभाग की ओर से सुरक्षा मानकों की लगातार अनदेखी की जा रही है। बिजली लाइनों पर कार्य के दौरान हल्की सी चूक भी



बड़े हादसे का कारण बन सकती है,

लेकिन इसके बावजूद जिम्मेदार

अधिकारी इस ओर ध्यान नहीं दे रहे। कई स्थानों पर कर्मचारियों को केवल सामान्य कपड़ों में ही हाई वोल्टेज लाइन के पास काम करते देखा गया। तपती दोपहरी में खुले आसमान के नीचे बिना हेलमेट कार्य करने से कर्मचारियों के स्वास्थ्य पर भी खतरा मंडरा रहा है। ग्रामीणों ने आरोप लगाया कि यदि भविष्य में कोई हादसा होता है तो इसकी पूरी जिम्मेदारी विद्युत विभाग की होगी। क्षेत्रवासियों ने विभागीय अधिकारियों से मांग की है कि एफआरटी टीम को तत्काल आवश्यक सुरक्षा उपकरण उपलब्ध करवाए जाएं तथा सुरक्षा मानकों की पालना सुनिश्चित की जाए, ताकि किसी बड़े हादसे से बचा जा सके।

भीलवाड़ा फोकस
भीलवाड़ा की बात फोकस के साथ

एक सशक्त पत्रकारिक मंच
से जुड़ने का सुनहरा अवसर!

"भीलवाड़ा फोकस" को अपने नेटवर्क के विस्तार हेतु योग्य एवं उत्साही संवाददाताओं की जहाजपुर | गुलाबपुरा | आसिंद | मांडल | गंगापुर | माण्डलगढ़ | बदनौर सहित भीलवाड़ा जिला मुख्यालय पर अनुभवी फ्रीडम रिपोर्टर की आवश्यकता है।

क्या आपके पास है -

- समाचारों को पकड़ने की तेज नजर ?
- निष्पक्षता, निडरता और पत्रकारिता के प्रति समर्पण ?
- डिजिटल रिपोर्टिंग या प्रिंट मीडिया का अनुभव ?

तो फिर देर किस बात की? अभी जुड़िए -
"भीलवाड़ा फोकस" परिवार के साथ।

संपर्क करें: मो. 8696795959 ईमेल: bhilwarafocus@gmail.com
वेब: www.bhilwarafocus.com

नेत्रदान महादान के संकल्प को साकार करता बाल्दी परिवार, मरणोपरांत किया नेत्रदान

दो नेत्रहीनों को मिलेगी नई रोशनी, समाज के लिए बना प्रेरणास्पद उदाहरण

भीलवाड़ा फोकस @ भीलवाड़ा

शहर के आरसी व्यास कॉलोनी निवासी स्वर्गीय जगदीश प्रसाद बाल्दी का हृदय गति रुकने से निधन हो गया। दुःख की इस घड़ी में भी बाल्दी परिवार ने मानवता और सेवा का अनुपम उदाहरण प्रस्तुत करते हुए मरणोपरांत नेत्रदान का पुण्य कार्य किया। स्वर्गीय जगदीश प्रसाद बाल्दी के पुत्र अजय बाल्दी एवं बाल्दी परिवार के रमेश चंद्र, सत्यनारायण, शिवनारायण ने अंधत्व निवारण के उद्देश्य से नेत्रदान के लिए सहमति प्रदान की। परिवार के इस निर्णय की समाज में सराहना की जा रही है। भारत विकास परिषद वीर शिवाजी शाखा के सहयोग से आई बैंक सोसायटी ऑफ राजस्थान, जयपुर (भीलवाड़ा चैप्टर) एवं लायंस आई बैंक की टीम



के सहयोग से नेत्रदान किया गया। लायन राकेश पगारिया ने बताया कि डॉक्टर प्रतिष्ठा छिपा के निर्देशन में आई बैंक सोसायटी ऑफ राजस्थान, जयपुर के नेत्र सहायक चेतन भट्ट ने आरसी व्यास कॉलोनी निवास पर पहुंचकर नेत्र उत्सर्जन की प्रक्रिया संपन्न की। प्राप्त

कॉर्निया को सुरक्षित रूप से जयपुर भेजा गया, जहां इनसे दो नेत्रहीन व्यक्तियों को नेत्र ज्योति प्रदान करने का पुनीत कार्य किया जाएगा। मीडिया प्रभारी मनीष बंसल ने बताया है कि इस अवसर पर भारत विकास परिषद प्रांतीय प्रकल्प प्रभारी महेश जाजू एवं वीर शिवाजी

शाखा के अध्यक्ष कमलेश बोडाना, सचिव पंकज अग्रवाल, सह सचिव हरीश अग्रवाल, पुनीत भूतड़ा, योगेश मिश्रा, हितेश तोषनीवाल व परिषद के सदस्यों का विशेष सहयोग रहा। लायंस आई बैंक परिवार ने दिवंगत जगदीश प्रसाद जी बाल्दी परिवार को श्रद्धांजलि अर्पित करते हुए बाल्दी परिवार के इस अनुकरणीय एवं प्रेरणादायी निर्णय के लिए हृदय से आभार व्यक्त किया। लायन पवन पंवार एवं कमलेश बोडाना ने यह भी कहा कि नेत्रदान महादान है और ऐसे प्रेरणादायी कार्य समाज में जागरूकता फैलाने के साथ-साथ अनेक जरूरतमंद लोगों के जीवन में नई रोशनी ला सकते हैं। बाल्दी परिवार द्वारा किया गया यह कार्य निश्चित रूप से समाज के लिए प्रेरणा का स्रोत है।

अखिल मारवाड़ी महिला समिति द्वारा विशेष स्वच्छता जागरूकता कार्यक्रम आयोजित

समाज में स्वच्छता के प्रति जागरूकता बढ़ाने का संदेश, महिलाओं ने लिया स्वच्छ वातावरण बनाए रखने का संकल्प

भीलवाड़ा फोकस @ भीलवाड़ा

अखिल मारवाड़ी महिला समिति द्वारा लोगों में स्वच्छता के प्रति जागरूकता लाने के उद्देश्य से एक विशेष कार्यक्रम आयोजित किया गया। कार्यक्रम में समिति की सदस्याओं ने बूढ़-चढ़कर भाग लिया और स्वच्छता के महत्व पर अपने विचार व्यक्त किए। इस दौरान समिति सदस्यों ने सुभाष नगर बस्ती एवं मलाण क्षेत्र में जाकर सड़क एवं आसपास के क्षेत्रों की सफाई की, ताकि नालियों में कचरा जमा न हो और वर्षा का पानी घरों में प्रवेश न करे। इस



अवसर पर बस्तीवासियों को स्वच्छता के प्रति जागरूक करते हुए समझाया गया कि कचरा हमेशा कचरा पात्र में ही डालें, गीले और सूखे कचरे को अलग-अलग

रखें तथा ऑटो टिपर आने पर उसमें ही कचरा डालें। समिति सदस्यों ने लोगों को यह भी बताया कि आसपास कचरा जमा होने से वर्षा ऋतु में मच्छरों की संख्या

बढ़ती है, जिससे अनेक बीमारियों का खतरा उत्पन्न होता है। इसलिए सभी को स्वच्छता बनाए रखने के लिए सदैव जागरूक रहना चाहिए। कार्यक्रम में समिति अध्यक्ष मधु लडा, सचिव अनुपमा मंत्री सहित सुमन असावा, निर्मला बाहेती, उर्मिला अजमेरा, रेखा बांगड़, सलोनी, मंजू जैन, प्रिया राजपूत सहित अन्य सदस्य उपस्थित रहे। कार्यक्रम में मंजू बलदवा का विशेष सहयोग रहा। कार्यक्रम के अंत में उपस्थित महिलाओं ने स्वच्छ और स्वस्थ समाज के निर्माण के लिए निरंतर प्रयास करने का संकल्प भी लिया।

आईसीएआई की भीलवाड़ा शाखा में तीन दिवसीय एआई सर्टिफिकेट कोर्स का भव्य शुभारंभ

भीलवाड़ा फोकस @ भीलवाड़ा

डिजिटल युग में तेजी से बदलती तकनीकों और बढ़ती प्रतिस्पर्धा के दौर में प्रोफेशनल्स को नई तकनीकों से जोड़ने की दिशा में एक महत्वपूर्ण पहल करते हुए आईसीएआई की भीलवाड़ा शाखा एवं एआई फॉर आईसीएआई समिति के संयुक्त तत्वावधान में आयोजित तीन दिवसीय 'आर्टिफिशियल इंटेलिजेंस (एआई) पर सर्टिफिकेट कोर्स' का शुक्रवार को पटेल नगर स्थित आईसीएआई भवन में भव्य शुभारंभ हुआ। कार्यक्रम में 50 से अधिक चार्टर्ड अकाउंटेंट्स, युवा प्रोफेशनल्स, आर्टिकल असिस्टेंट्स एवं फाइनेंस क्षेत्र से जुड़े प्रतिभागियों ने उत्साहपूर्वक भाग लिया। कार्यक्रम की शुरुआत दीप प्रज्वलन एवं स्वागत उद्बोधन के साथ हुई। शाखा अध्यक्ष सीए दिनेश सुथार ने कहा कि वर्तमान समय में आर्टिफिशियल इंटेलिजेंस केवल तकनीकी क्षेत्र तक सीमित नहीं रह गया है, बल्कि यह वित्त, ऑडिट, टैक्सेशन, कॉर्पोरेट गवर्नेंस, डेटा प्रबंधन और निर्णय प्रणाली जैसे क्षेत्रों में भी तेजी से अपनी प्रभावी भूमिका स्थापित कर रहा है। उन्होंने कहा कि आने वाले वर्षों में एआई आधारित तकनीकों का उपयोग प्रत्येक प्रोफेशनल क्षेत्र में अनिवार्य होने जा रहा है और ऐसे में चार्टर्ड



अकाउंटेंट्स के लिए इन तकनीकों को समझना समय की आवश्यकता है। उन्होंने कहा कि आईसीएआई लगातार अपने सदस्यों को नई तकनीकों एवं आधुनिक प्रोफेशनल आवश्यकताओं के अनुरूप प्रशिक्षित करने के लिए विभिन्न कार्यक्रम आयोजित कर रहा है। इसी उद्देश्य से इस विशेष सर्टिफिकेट कोर्स का आयोजन किया गया है ताकि सीए सदस्य तकनीकी रूप से अधिक दक्ष बन सकें तथा बदलते डिजिटल परिवेश में अपनी पेशेवर सेवाओं को और अधिक प्रभावी बना सकें। शाखा सचिव सीए पुलकित राठी ने बताया कि तीन दिवसीय इस सर्टिफिकेट कोर्स में प्रतिभागियों को आर्टिफिशियल इंटेलिजेंस के मूल सिद्धांतों से लेकर उनके व्यावहारिक एवं उन्नत उपयोग तक की विस्तृत जानकारी प्रदान की जाएगी। उन्होंने बताया कि कोर्स के प्रथम दिवस के मुख्य वक्ता मेरठ से पधारे सीए सुलभ गुप्ता रहे, जिन्होंने

अपने तकनीकी एवं व्यावहारिक अनुभव प्रतिभागियों के साथ साझा किए। अपने सत्र में सीए सुलभ गुप्ता ने प्रतिभागियों को आर्टिफिशियल इंटेलिजेंस की मूल अवधारणाओं से परिचित कराया। उन्होंने आर्टिफिशियल नैरो इंटेलिजेंस, प्रॉम्प्ट इंजीनियरिंग, मशीन लर्निंग, डीप लर्निंग, ऑटोमेशन और डेटा प्रोसेसिंग जैसे विषयों को सरल भाषा एवं व्यावसायिक उदाहरणों के माध्यम से विस्तारपूर्वक समझाया। उन्होंने कहा कि वर्तमान समय में डेटा सबसे महत्वपूर्ण संसाधन बन चुका है और एआई आधारित निर्णय प्रणाली आने वाले समय में प्रत्येक संगठन की कार्यशैली का अभिन्न हिस्सा होगी। उन्होंने विभिन्न लाइव उदाहरणों के माध्यम से यह भी समझाया कि किस प्रकार एआई आधारित टूल प्रोफेशनल्स के कार्यभार को कम करते हुए उनकी उत्पादकता बढ़ाने में महत्वपूर्ण भूमिका निभा रहे हैं। सत्र के दौरान प्रतिभागियों ने एआई तकनीकों के उपयोग, वित्तीय डेटा

विश्लेषण, ऑडिट ऑटोमेशन, साइबर सुरक्षा, करियर अवसरों तथा प्रोफेशनल एथिक्स से संबंधित अनेक प्रश्न पूछे। विशेषज्ञ वक्ता ने सभी जिज्ञासाओं का समाधान करते हुए कहा कि भविष्य में केवल पारंपरिक ज्ञान पर्याप्त नहीं होगा, बल्कि तकनीकी दक्षता भी सफलता का महत्वपूर्ण आधार बनेगी। उन्होंने प्रतिभागियों को एआई टूल का जिम्मेदारीपूर्वक एवं नैतिक उपयोग करने की भी सलाह दी। शाखा उपाध्यक्ष सीए सत्यनारायण लाठी ने बताया कि कोर्स के आगामी सत्रों में दूसरे दिन सीए अखिल पचोरी तथा तीसरे दिन सीए ऋषि सोनी मुख्य वक्ता के रूप में प्रतिभागियों को एआई के उन्नत, व्यावहारिक एवं प्रोफेशनल उपयोगों की जानकारी देंगे। आगामी सत्रों में एआई टूल के लाइव डेमो, ऑटोमेशन तकनीकों, डेटा विजुअलाइजेशन, प्रोफेशनल डॉक्यूमेंटेशन और डिजिटल वर्कफ्लो जैसे विषयों पर भी विशेष चर्चा की जाएगी। आईसीएआई भीलवाड़ा शाखा द्वारा आयोजित यह सर्टिफिकेट कोर्स सीए प्रोफेशन को नई तकनीकों से जोड़ने तथा सदस्यों को डिजिटल युग में अधिक प्रतिस्पर्धी, सक्षम एवं भविष्य के लिए तैयार बनाने की दिशा में एक महत्वपूर्ण एवं सराहनीय कदम माना जा रहा है।

भीलवाड़ा में भक्ति का महाकुंभ, 17 मई से शुरू होगा 'सनातन पुरुषोत्तम माह महोत्सव'

कलश यात्रा के साथ होगा शुभारंभ, एक महीने तक गूँजेंगे भक्ति और सनातन के जयकारे

भीलवाड़ा फोकस @ भीलवाड़ा

वस्त्रनगरी भीलवाड़ा में आगामी दिनों में अध्यात्म और भक्ति का अद्भुत संगम देखने को मिलेगा। सनातन सेवा समिति के तत्वावधान में हरि शोवा उदासीन आश्रम सनातन मंदिर में महामंडलेश्वर स्वामी हंसराम उदासीन के पावन सानिध्य में 17 मई से 15 जून तक 'सनातन पुरुषोत्तम माह महोत्सव' का भव्य आयोजन किया जाएगा। एक महीने तक चलने वाले इस धार्मिक आयोजन में शहरवासी भक्ति, कथा और आध्यात्मिक अनुष्ठानों के रंग में रंगे नजर आएंगे।

महोत्सव का शुभारंभ 17 मई रविवार को सुबह 8 बजे बालाजी मार्केट स्थित बालाजी मंदिर से निकलने वाली भव्य कलश यात्रा के साथ होगा। ढोल-नगाड़ों, मंगल ध्वनि और जयकारों के बीच श्रद्धालु सिर पर कलश धारण कर यात्रा में शामिल होंगे। कलश यात्रा बालाजी मार्केट से प्रारंभ होकर गोल प्याऊ, सरकारी दरवाजा, बाजार नंबर 3, विजयवर्गीय नमकीन, चूँक शिक्षा विभाग और वीर सांवरकर चौक से होते हुए हरि शोवा उदासीन आश्रम सनातन मंदिर पहुंचेगी, जहां महोत्सव का विधिवत शुभारंभ किया जाएगा।

महोत्सव के दौरान प्रतिदिन सुबह से शाम तक धार्मिक अनुष्ठानों और भक्ति कार्यक्रमों का आयोजन होगा। सुबह 7 बजे यज्ञाचार्य पंडित रोशन शास्त्री के सानिध्य में विष्णु यज्ञ होगा, जबकि सुबह 10 बजे उपचार्य पंडित सत्यनारायण शर्मा द्वारा रुद्राभिषेक किया जाएगा। शाम 6:15 बजे प्रतिदिन आरती, सामूहिक हरिनाम संकीर्तन और गंगा आरती का आयोजन होगा, जिससे मंदिर परिसर भक्ति रस में डूबा रहेगा। दोपहर 3 से 6 बजे तक देश के ख्यातनाम संतों के मुखारविंद से कथा की रसधार बहेगी। 17 से 25 मई

तक महामंडलेश्वर जगदीश दास उदासीन श्रीराम कथा का वाचन करेंगे। 26 से 30 मई तक जगद्गुरु शंकराचार्य स्वामी ज्ञानानंद तीर्थ महाराज भक्तमाल कथा सुनाएंगे। 31 मई को पंडित गौरीशंकर शास्त्री द्वारा सत्यनारायण कथा होगी। 1 से 7 जून तक स्वामी अशोकानंद महाराज श्रीमद् भागवत कथा का वाचन करेंगे, वहीं 8 से 14 जून तक डॉ. स्वामी निर्मलदास काशी शिवमहापुराण कथा की अमृतवर्षा करेंगे। महोत्सव का समापन 15 जून को संत समागम, यज्ञ की महापूर्णाहुति और भव्य गंगा आरती के साथ होगा।

QUICK BITES

पारोली में गैस संकट गहराया, तेज धूप में घंटों कतारों में खड़े रहने को मजबूर ग्रामीण

भीलवाड़ा फोकस @ पारोली।



कस्बे में पिछले पाँच से छह दिनों से घरेलू गैस सिलेंडरों की किल्लत ने आमजन की परेशानी बढ़ा दी है। गैस सप्लाई बाधित होने से ग्रामीणों को रोजमर्रा के कामकाज में भारी दिक्कतों का सामना करना पड़ रहा है। शुक्रवार को जैसे ही गैस सप्लाई पहुंचने की सूचना मिली, गैस एजेंसी के बाहर बड़ी संख्या में लोग जमा हो गए और देखते ही देखते मौके पर लंबी कतारें लग गईं। सिलेंडर लेने के लिए लोगों को घंटों तक इंतजार करना पड़ा। भीषण गर्मी और तेज धूप के बीच लोग खुले आसमान के नीचे खड़े रहने को मजबूर दिखाई दिए। मौके पर न तो छाया की कोई व्यवस्था थी और न ही पीने के पानी जैसी मूलभूत सुविधाएं उपलब्ध थीं। महिलाओं, बुजुर्गों और बच्चों को सबसे ज्यादा परेशानी झेलनी पड़ी। स्थानीय लोगों का कहना है कि यदि समय रहते व्यवस्था नहीं सुधारी गई तो गर्मी के कारण किसी की तबीयत बिगड़ने जैसी स्थिति भी बन सकती है। गैस वितरण केंद्र के बाहर भीड़ सड़क तक फैल जाने से यातायात व्यवस्था भी प्रभावित हुई। वाहनों की आवाजाही में बाधा आने लगी और दुर्घटना की आशंका बनी रही। राहगीरों और वाहन चालकों को भी काफी परेशानी उठानी पड़ी। ग्रामीणों ने प्रशासन और संबंधित विभाग से गैस आपूर्ति नियमित करने तथा वितरण व्यवस्था को सुव्यवस्थित बनाने की मांग की है।

प्रधानमंत्री मोदी के आह्वान से प्रेरित होकर इलेक्ट्रॉनिक कार का उपयोग कर रहे विधायक भडणा

भीलवाड़ा फोकस @ मांडल।



उदयलाल भडणा द्वारा पेट्रोल-डीजल की बचत और पर्यावरण संरक्षण को बढ़ावा देने के उद्देश्य से इलेक्ट्रॉनिक कार का उपयोग किया जा रहा है। भाजपा युवा नेता कमलेश सिंह गुड्ड ने बताया कि देश के प्रधानमंत्री नरेंद्र मोदी द्वारा ईंधन बचत और ऊर्जा संरक्षण को लेकर किए गए आह्वान से प्रेरित होकर विधायक भडणा ने इलेक्ट्रॉनिक वाहन को अपनाया है। विधायक उदयलाल भडणा ने कहा कि पेट्रोल-डीजल की बचत केवल आर्थिक दृष्टि से ही महत्वपूर्ण नहीं है, बल्कि यह वास्तविक और पर्यावरण संरक्षण की दिशा में भी एक बड़ा कदम है। उन्होंने कहा कि वर्तमान समय में बढ़ते प्रदूषण और ईंधन खपत को देखते हुए इलेक्ट्रिक वाहनों का उपयोग समय की आवश्यकता बन चुका है। उन्होंने आमजन से भी ऊर्जा संरक्षण और पर्यावरण सुरक्षा के लिए जागरूक होने का आह्वान करते हुए कहा कि यदि अधिक से अधिक लोग इलेक्ट्रॉनिक वाहनों का उपयोग करेंगे तो इससे प्रदूषण कम होगा और देश ऊर्जा आत्मनिर्भरता की दिशा में तेजी से आगे बढ़ेगा।

18 मई से लगेगा 14 दिवसीय समर कैंप, बच्चों को मिलेगा संगीत, डांस और आर्ट सीखने का अवसर

भीलवाड़ा फोकस @ भीलवाड़ा।

गर्मी की छुट्टियों में बच्चों की प्रतिभा निखारने और रचनात्मक गतिविधियों से जोड़ने के उद्देश्य से वरिष्ठ नागरिक मंच एवं स्वयं संगीत के संयुक्त तत्वावधान में 18 मई से 31 मई तक 14 दिवसीय समर कैंप का आयोजन किया जाएगा। कैंप का आयोजन वरिष्ठ नागरिक भवन में किया जाएगा, जिसमें बच्चों के साथ-साथ बड़ों के लिए भी विभिन्न गतिविधियां आयोजित होंगी। कैंप में म्यूजिक, डोलक, डांस तथा आर्ट एंड क्राफ्ट की कक्षाएं संचालित की जाएंगी। म्यूजिक एवं डोलक की कक्षाएं सुबह 8 बजे से 10 बजे तक तथा डांस और आर्ट एंड क्राफ्ट की कक्षाएं शाम 5 बजे से 7 बजे तक आयोजित होंगी। प्रत्येक प्रतिभागी के लिए प्रति विषय 50 रुपये पंजीयन शुल्क निर्धारित किया गया है। मदन खटोड़ की अध्यक्षता में वरिष्ठ नागरिक भवन में आयोजित बैठक में प्रमोद कुमार तोषनीवाल को कार्यक्रम प्रभारी एवं कैलाश चंद्र पुरोहित को सह प्रभारी नियुक्त किया गया। बैठक में स्वयं त्रिपाठी, कृष्ण गोपाल सोमानी, कैलाश चंद्र सोमानी, उमा शंकर शर्मा, मूलचंद बाफना, गणेश लाल गुप्ता, अशोक डांड, जगदीश विजयवर्गीय, सुशील बंसल, रामपाल शर्मा, दिनेशचंद्र भट्ट, बालमुकुंद मोदी, राकेश सक्सेना, महिला सचिव वीणा खटोड़, भजन प्रभारी मंजुलता भट्ट, उर्मिला माहेश्वरी, विमला सोमानी सहित कई सदस्य उपस्थित रहे।

'भीलवाड़ा फोकस'

अपने शहर और गाँव के समाचार, सूचनाएँ, सार्वजनिक घोषणाएँ या विज्ञापन प्रकाशित करवाने के लिए संपर्क करें।

Mo. - 8696795959
Bhilwarafocus@gmail.com

Bhilwara Focus
भीलवाड़ा की बात, फोकस के साथ